

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmikīyē ādikāvyaē bālakāṇḍē*

**॥ ṣaṭcatvāriṃśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ ṣaṭcatvāriṃśaḥ sargaḥ ॥

putravadhād duḥkhitāyā ditērindrahantrputraprāptikāmanayā  
tapaḥ kartuṃ kaśyapatō'nujñāmādāya kuśaplavē  
tapaḥkaraṇamindrēṇa tasyāḥ paricaraṇamaśaucadaśāyāṃ  
tasyā garbhē praviśyēndrēṇa ditigarbhasya saptadhā bhēdanam

hatēṣu tēṣu putrēṣu  
ditiḥ paramaduḥkhitā |  
mārīcaṃ kaśyapaṃ nāma  
bhartāramidamabravīt || 1.46.1 ||

hataputrāsmi bhagavaṃ -  
stava putrairmahābalaiḥ |  
śakrahantāramicchāmi  
putraṃ dīrghatapōrjitam || 1.46.2 ||

sāhaṃ tapaścarīṣyāmi  
garbhaṃ mē dātumarhasi |  
īśvaraṃ śakrahantāraṃ  
tvamanujñātumarhasi || 1.46.3 ||

tasyāstad vacanaṃ śrutvā  
 mārīcaḥ kaśyapastadā |  
 pratyuvāca mahātējā  
 ditiṃ paramaduḥkhitām || 1.46.4 ||

ēvaṃ bhavatu bhadraṃ tē  
 śucirbhava tapōdhanē |  
 janayiṣyasi putraṃ tvaṃ  
 śakrahantāramāhavē || 1.46.5 ||

pūrṇē varṣasahasrē tu  
 śuciryadi bhaviṣyasi |  
 putraṃ trailōkyahantāraṃ  
 mattastvaṃ janayiṣyasi || 1.46.6 ||

ēvamuktvā mahātējāḥ  
 pāṇinā sammamārja tām |  
 tāmālabhya tataḥ svasti  
 ityuktvā tapasē yayau || 1.46.7 ||

gatē tasmin naraśrēṣṭha  
 ditiḥ paramaharṣitā |  
 kuśaplavaṃ samāsādya  
 tapastēpē sudāruṇam || 1.46.8 ||

tapastasyāṃ hi kurvatyāṃ  
 paricaryāṃ cakāra ha |  
 sahasrākṣō naraśrēṣṭha  
 parayā guṇasampadā || 1.46.9 ||

agnim kuśān kāṣṭhamapaḥ  
 phalaṃ mūlaṃ tathaiva ca |  
 nyavēdayat sahasrākṣō  
 yaccānyadapi kāṅkṣitam || 1.46.10 ||

gātrasaṃvāhanaiścaiva  
 śramāpanayanaistathā |  
 śakraḥ sarvēṣu kālēṣu  
 ditim paricacāra ha || 1.46.11 ||

pūrṇē varṣasahasrē sā  
 daśōnē raghunandana |  
 ditih paramasaṃhrṣṭā  
 sahasrākṣamathābravīt || 1.46.12 ||

tapaścarantyaḥ varṣāṇi  
 daśa vīryavatāṃ vara |  
 avaśiṣṭāni bhadraṃ tē  
 bhrātaraṃ drakṣyasē tataḥ || 1.46.13 ||

yamaḥ tvatkr̥tē putra  
 tamādhāsyē jayōtsukam |  
 trailōkyavijayaṃ putra  
 saha bhōkṣyasi vijvara || 1.46.14 ||

yācitēna suraśrēṣṭha  
 pitrā tava mahātmanā |  
 varō varṣasahasrāntē  
 mama dattaḥ sutam prati || 1.46.15 ||

ityuktvā ca ditistatra

prāptē madhyaṃ dinēśvarē |

nidrayāpahṛtā dēvī

pādaḥ kṛtvātha śīrṣataḥ || 1.46.16 ||

drṣṭvā tāmaśuciṃ śakraḥ

pādayōḥ kṛtamūrdhajām |

śīraḥsthānē kṛtau pādaḥ

jahāsa ca mumōda ca || 1.46.17 ||

tasyāḥ śarīravivaraṃ

pravivēśa purandaraḥ |

garbhaṃ ca saptadhā rāma

cicchēda paramātmavān || 1.46.18 ||

bhidyamānastatō garbhō

vajrēṇa śataparvaṇā |

rurōda susvaraṃ rāma

tatō ditirabudhyata || 1.46.19 ||

mā rudō mā rudaścēti

garbhaṃ śakrō'bhyabhāṣata |

bibhēda ca mahātējā

rudantamapi vāsavaḥ || 1.46.20 ||

na hantavyaṃ na hantavya -

mityēva ditirabravīt |

niṣpapāta tataḥ śakrō

māturvacanagauravāt || 1.46.21 ||

*prāñjalirvajrasahitō*

*ditim śakrō'bhyabhāṣata |*

*aśucirdēvi suptāsi*

*pādayōḥ kṛtamūrdhajā || 1.46.22 ||*

*tadantaramahaṃ labdhvā*

*śakrahantāramāhavē |*

*abhindaṃ saptadhā dēvi*

*tanmē tvam kṣantumarhasi || 1.46.23 ||*

*|| ityārṣē śrīmadrāmāyaṇē vālmikīyē ādikāvyē*

*bālakāṇḍē ṣaṭcatvāriṃśaḥ sargaḥ ||*